

L-EWWEL KTIEB
TAS-SBATA-X-IL SENA

MARZU
1941

IL-MALTI

QARI

LI TOHROĠ

Il-"Għaqda tal-Kittieba tal-Malti"

KULL TLIET XHUR

X'FIH DAN IL-GĦADD

La hemm il-ward hemm il-ħajja

Mi-ka-el

Wenzu jsib lil Luċija f'Lazzarett

Għad jargħa' jisbaħ...

Għaliex mela...!?

Merħla ngħaġ

Biċċa mill-*Paradise Lost* ta'

Milton

Nocturne (II)

Għaliex ?

Għaliex inħobb l-Ilsien Malti ?

Fuq ix-xtut ta' Wied Abbas

Innu lil Sidtna Marija tal-Għar

Tagħrif Filoloġika

X'igħid il-Malti

L-Għanja tal-Mewġ

"Lehen is-Sewwa" u l-Ortografija tagħna

Editorjal

Dun Karm

Dun Pawl

Dun Karm

Ġ. Chetcuti

Ġ. Galea, M.D., D.PH.

Ġ. Chetcuti

Ġ. Pisani

P. P. Tabone, o.f.m.

A. Cremona

Dun Karm

M.D.C.

G.Z.A.

Ġ. Chetcuti

IL-MALTI

QARI

LI TOHROĠ

Il-“Għaqda tal-Kittieba tal-Malti”

KULL TLIET XHUR

IS-SBATA-X-IL SENA

1941

**MALTA
EMPIRE PRESS
1941**

IL-MALTI

QARI LI TOHROĠ *IL-GħAQDA* |
TAL-KITTIEBA TAL-MALTI |

MARZU
1941

LA HEMM IL-WARD

HEMM IL-HAJJA

Bosta drabi f'dawn l-aħħar xhur—xhur ta' gwerra qalila—ħabtilna ngħaddu minn toroq ġol-bliet, u fir-
rħula wkoll, fejn quddiem xi bibien rajna bħal ħitan
mibnijin bi xkejjer żgħar tar-ramel u xi drabi bi xkej-
jer tal-ħamrija.

Ix-xita li nizlet ma' tul Diċembru u Jannar xarrbet
u herriet dawk ix-xkejjer, u ramel u ħamrija dehru
sewwa mill-fethiet li saru fix-xkejjer; u aħna rajna,
b'għaxxa f'qalbna u tbissima fuq xuftejna, xi ħaxixa
ħadra u qawwija tittawwal minn ġox-xquq tax-xkejjer
u xi warda ċkejjna tilgħab mal-fewġa għaddejja u...
tlellex, tlellex.

U ħsibna : Kemm hi sabiħa l-Hajja! Hemm kien
ir-ramel, jixref hu wkoll mill-fethiet tax-xkejjer, imma,
biex ingħidu hekk, mejjet, bla ruħ: izda fil-ħamrija
kien hemm iż-żerriegħa tal-Hajja, u meta fuqha ltaqgħu
u tbewsu s-šhana tax-xemx u n-nida ta' l-ilma, dik iż-
żerriegħa, bħallikieku kienet għadha fil-għalqa fejn
kienet qabel, xenxlet, nibbtet u warrdet.

Dawk ix-xkejjer kienu jfissru għilt, għied, taqbid, ħjiena, ħruxija, drib, uġiġħ, dwejjjaq, mewt: iżda ż-zerriegħa tal-ħajja minn dan kollu ma għarfet xejn, u malli waslet newbitha, fethet sidirha u qalbha u minn hemm ħargu—poeżija tal-Hajja—il-ħaxixa wil-warda.

Poeżija tal-Hajja! Hekk u xejn anqas: kif il-warda hija l-poeżija tal-ħajja tal-gonna, hekk il-poeżija hija l-warda tal-ħajja letterarja. Qegħdin fi żmien ta' gwerra, żmien aħrax, meta bosta nies ta' l-ibliet kellha taħrab minn djar imġarrfa, jew imheżħża bl-ikreh, u tmur tingabar jew titrekken fi djar oħra fil-bogħod, dojq u ċkejna, sewwa sew kif il-ħamrija kellha tin-fired mill-beraħ tar-raba' fejn kienet tħammar u tintrass go xkejjer dojq biex tingarr fi mkejjen fejn hemm l-aħrax taż-żonqor u d-dell ta' ħitan għajjura tas-sħab.

B'dana kollu l-poeżija maltija baqgħet ixxenxel, tarmi, twarrad u tfuħ.

La hemm il-ward hemm il-ħajja.

Prof. Kan. G. THEUMA-RELF, B.A., D.D., J.C.D., B.L. Can., S. Sc. L.

Imut żagħżuġħ min is-Sema jħobbu.

"Il-Għaqda tal-Kittieba tal-Malti" tilfet membru akkademiku ieħor: il-Prof. Can. G. Theuma-Relf. Il-mewt, mistoħbija fil-bombi qerrieda mwaddba mill-egħdewwa tagħna, ħasdet il-ħajja sabiħa ta' wieħed li ssagrifika żmien u saħiħu sabiex jgħallem iż-żgħażaġħ il-ħaqq, is-sewwa u l-imħabba t'Alla. Miet meta kien għad kellu 31 sena, imma l-ħidma tiegħu għad tibqa' miftakra u tibqa' tiswa ta' ġid.

Insibu kitba letterarja tiegħu f'*Leġen il-Malti*, u wkoll fl-Antoloġija 'Ward ta' Qari Malti', maħruġa mill-Professuri P.P. Saydon u Ġ. Aquilina.

MI-KA-EL

(Quis ut Deus)

"Min bħal Alla?" nsama' jidwi
Fl-iżjed għoli tas-Smewwiet:
Kien bħal-lehen ta' tempesta
Lehen dawk it-tliet kelmiet.

"Min bħal Alla?" u qtajja' qtajja'
Rwieh mixgħula b'dawl is-sliem
Daru sfieq u għalenija
Ma' min lissen dak il-kliem.

Bla ma tqanqal mis-skiet tiegħu
Harsa xehet il-Mulej,
U ra kollox f'leħha wahda,
Dak li għadda u dak li ġej.

Lehen iehor stama' jidwi,
Bħal ta' ragħda fil-widien:
"Sal-Kbir Alla jien nixxabbat
U nkun bħalu: Alla u Jien."

U madwar Luċifru mkabbar
B'nar il-Qilla mixgħulin,
Qtajja' rwieh ingabru w għajtu:
"Aħna miegħek imxirkin."

Bla ma tqanqal eċċ.

Bdiet taqbida: qishom vleġeġ
Bdew jissallbu l-hsebijiet,
U bħal xrar harriebi jleħhu
Ta' kull rieda t-tqanqiliet.

Ta' Luċifru l-ġenb lemini
Beda jerħi . . . xxejjer . . . miel:
Wiċċu xemx, ħafif bħal berqa
Deh'r fuq l-għadu San Mikiel.

Bla ma tqanqal eċċ.

DUN KARM

Wenzu jsib lil Lucija f'Lazzarett (1)

Wenzu mar lejn il-knisja żgħira ta' lazzarett, li minnha kienet kienet purċissjoni b'tiżżija ta' hajr 'l Alla ta' nies li kienu ħelsu mill-pesta; u ttama li jara fosthom lil Lucija, l-għarusa tiegħu. In-nisa kienu mexxin l-aħħar, u l-purċissjoni kienet sejra hekk bil-qajla, li sata' jiflihom kollha, bla ma taħrablu waħda biss minn taht għajnejh. Għaddew... u Lucija ma kenitx hemm. Kien issa fadallu t-tama li jsibha fost il-morda. Izda qabel xejn daħal għal-knisja, inxtehet għar-rkobtejh, talab bil-ħrara u telfa fuqu u mbagħad ħareġ minn bieb ieħor. Kif tbiegħed ftit, sab ruħu quddiem fejn kien nebbħu bih patri Kristofru u fih kienu miġbura taht għerejjex tat-tiben in-nisa bil-pesta. Daħal; kien ilu biċċa jiġġerra hemm ġew, imma kollu għalxejn; wara waqaf bejn tnejn minn dawk l-għerejjex, li kienu jagħtu daharhom lil xulxin, u sama' ħiereġ minn wieħed minnhom lehen u ndehex.

L-EWWEL TAQSIMA

Wenzu jitbaxxa biex ineħħi minn riġlu l-qanpiena żgħira (2), u waqt li hu qiegħed hekk b'rasu mwieżna mal-hajt tat-tiben ta' wieħed mill-għerejjex, jasal f'widintu lehen... Iss! Tgħid? Raħu qiegħda kollha f'dik il-widna; in-nifs iżommlu... Iva! iva! il-lehen hu kollu kemm hu... "Biża' tãx?" kien qiegħed iġħid dak il-lehen ħelu: "għaddejna mhux burraxka! Min ħelisna sal-lum, jehlisna issa wkoll."

Jekk Wenzu ma għajjatx għajta waħxija, mhux għax baża' li jinkixef, imma għax naqsu n-nifs. Ir-rkobtejh ħallewh u waqgħet dalma fuq għajnejh; imma dan kien għal nifs wieħed; mat-tieni kien fuq tiegħu, aktar fuq ruħu u felħan minn qabel; fi tliet qabżiet dar mal-għarix u kien fuq il-bieb u ra lil dik li kienet tkellmet; lemaħha mqajma u milwija fuq daksxejn ta' sodda. Hi mal-ħoss iddur, tħares, jistħajjilha tara ħaga b'oħra, toħlom; tħares aħjar u tgħajjat: "Il-barka t'Alla!"

(1) F'dax-xogħol qist li nwarrah mill-aktar li nista' l-kliem ġej mit-taljan, u mhux anqas il-kliem li m'hux fuq haq kulhadd; u fittixt ukoll li ngħid kif iġħid u jfisser ruħu malti bil-lsien tiegħu dak li l-Manzoni qal u ried ifisser ruħu bil-lsien tiegħu t-taljan; għad li l-idiotismi maltin jaqblu ħafna ma' dawk taljani: fuq hekk kien kiteb ktieb il-Prof. S. Castaldi.

(2) In-nies ta' lazzarett kienu jġibu, biex jingħarfu, marbuta mal-għaksa ta' siegħom qanpiena żgħira; u Wenzu, biex ma jinkixefx u jkun jista' jimraħ kemm kien jinftegħu ma' lazzarett, sab waħda u rabaħta ma' riġlu; imma b'rasu dar u ra li kien aħjar għalih li jehles minnha.

"Luċija ! sibtek ! sibtek ! inti kollok kemm int ! hajja !"
għajjat Wenzu, jersaq lejha mriegħed kollu.

"Il-barka t'Alla!" tenniet, imriegħda aktar minnu, Luċija:
"int! x'biċċa hi din ? int kif hawn ? għalfejn ? Il-pesta !"

"Għaddietni. U int ?"

"Ah!... lili wkoll. U fuq omni?..."

"Ma rajthiex, għax qiegħda Pasturo; imma naħseb li hi tajba. Imma int... kemm għadek safra ! kemm tidher bla saħħa ! Imma mfejqa, inti mfejqa ?"

"Alla ried iħallini aktar hawn. Ah Wenz! Għalfejn ġejt hawn ?"

"Għalfejn?" qallha Wenzu jersaq dejjem aktar lejha :
"issaqsin għalfejn ? Għalfejn kelli nigi hawn ? Teħtieġ li ngħidlek ? Min għandi jien f'min naħseb ? M'għadnix aktar Wenzu, jien ? M'intix iżjed Luċija, int ?"

"Ah, x'inti tgħid ! x'inti tgħid ! Imma omni ma qab-bditx lil min jiktiblek?..."

"Iva : u hekk gaghletx min jiktibli. Hwejjeg sbieħ ta' min iqabbad lil min jiktibhom lil imsejken ta' mgarrah mill-hemm, qalbu mnikkta, li jiggerra 'l hawn u 'l hemm, lil zagħżuġ li, nkejja għall-anqas, ma kontu qatt garrabtu minnu !"

"Imma Wenz ! Wenz ! la kont tafu... għalfejn tigi ? għalfejn ?"

"Għalfejn tigi ? Ah Luċija ! tgħidli, għalfejn tigi ? Wara kemm wegħidtni ! Ma għadniex aktar aħna ! Ma għadekx tiftakar iżjed ? X'kien jonqosna ?"

"Oh Mulejja !" għajtet Luċija b'qasma ta' qalb tgħaqqad idejha u tarfa' għajnejha lejn is-sema : "u għaliex ma kontx lianin miegħi li għbartni miegħek ! Ah Wenzu ! x'mort qatt għamilt ? Ara : kont bdejt nittama li .. maż-żmien... kont sejra ninsik..."

"Tama sabiħa ! hwejjeg sbieħ dawn li tgħidhomli hekk f'wiċċi !"

"Ah, x'għamilt ! Imbagħad hawn ! qalb dat-tbatijiet fost dad-dehriet ta' hasra ! hawn fejn ma jagħmlux ħilief imutu, kellek il-ħila !..."

"Dawk li jmutu, għandu wieħed jitlob 'l Alla għalihom, u jittama li jmorru fejn ikunu qegħdin tajjeb ; imma mhux sewwa, anqas għaldaqshekk, li dawk li għadhom hajjin għandhom iġixu qishom erwieħ mitlufa..."

"Ma Wenz ! Wenz ! int ma taħsibx f'dak li tgħid. Kelma lill-Madonna !... Wegħda !

“U jien ingħidlek li dawn wegħdiet li ma jgħoddu xejn.”

“Oh Mulejja! X'inti tgħid! Fejn kont f'daž-żmien? Ma' min għamiltha? Kif qed titkellem?”

“Qed niṭṭhaddet ta' nistrani sewwa; u fuq il-Madonna naħ-sibha aħjar jien minnek; għaliex jien nifhem li hija ma tridx wegħdiet b'deni ta' għajrek. Li tkellmet il-Madonna, oh, kieku! Imma x'kien? Hsieb tiegħek. Taf x'għandek twiegħed lill-Madonna? Wegħedha li l-ewwel tifla li jkollna, insemmuha Marija; għax dan hawn biex inwiegħdu jien ukoll; dawn huma hwejjegħ li jagħtu bil-bosta aktar għieh lill-Madonna; dawn huma devozzjonijiet li fihom aktar qabda, u ma jgħibu lisara lil hadd.”

“Le, le; la tgħidx hekk: ma tafx x'inti tgħid; int ma tafx xinh u tagħmel wegħda: int ma għaddejtx minn dan: ma garrabtx. Mur, mur, f'għieh is-sema!”

U twarrbet b'heffa u herra minn ma' ġenbu, targa' lura lejn id-daqsxejn ta' sodda.

“Luċija!” qallha Wenzu, bla ma jiċċaq laq mnejn kien: “għidli għall-anqas: kieku ma kenitx dil-biċċa... kont tkun għadek għalija li kont?”

“Raġel bla qalb!” wegħbitu Luċija, tagħtih daharha u żżomm bil-kemm id-dmugħ: “meta tkun gaghħaltni ngħid kliem fieragħ, kliem li jagħmilli hażin, kliem li jista' jkun dnuh, tkun għal qalbek? Mur, mur! insini; jidher li ma konniex mn'Alla għal xulxin! Nerggħu naraw lil xulxin hemm fuq; huwa hawn m'għandniex indumu wisq f'did-dinja. Mur; fittex li tgħarraf lil ommi li jien imfejqa, li hawn ukoll Alla waqaf dejjem miegħi, li sibt ruħ tajba, dil-mara sewwa, li tagħmilli ta' omm; għidilha li nittama li tkun imħarsa minn dal-gwaj, u li niltaqqgħu meta Alla jrid u kif irid...Mur f'għieh is-sema, u la taħsibx f'ija... hliief meta tkun qed titlob lil Alla.”

U bħal min m'għandux aktar x'igħid, u lanqas ma jrid jisma' iżjed, u bħal min irid jeħles minn biża' ta' xi haġa, ingħibdet aktar qrib mis-sodda, li fejnha kienet il-mara, li fuqha kienet tkellmet.

“Isma', Luċija, isma'!” qal Wenzu mingħajr imma ma jersaq aktar lejha.

“Le, le; mur, ikollok hniena!”

“Isma': patri Kristofru...”

“Xinh u?”

“Qiegħed hawn.”

“Hawn? Fejn? Kif tafu?”

"Kellimtu ftit ilu; domt biċċa miegħu; u patri tal-qatgħa tiegħu, jidhirli..."

"Qiegħed hawn! naqta' li biex idur bl-imsejken meħudin bil-pesta. Imma hu? Qabditu lilu l-pesta?"

"Ah Luċija! nibża', nibża' bis-sħiħ"...u fil-waqt li Wenzu kien hekk hosbien jekk joħroġ minn fomm l-kelma ta' għafsa ta' qalb għalih, u li kelliha tkun daqshekk ieħor għal Luċija, dina kienet inqalgħet mill-ġdid minn ma' ġenb is sodda, u kienet qed tqarreb lejha: "għandi biża' li qiegħda fuqu!"

"Oh msejken ta' bniedem qaddis! Imma x'jiena ngħid, imsejken ta' bniedem? Imsejkenin aħna! Kif inhu? Mixħut? Qed iduru bih?"

"Qam, qed jiġri, idur bl-oħrajn; imma kieku tarah, x'lewn għandu, kif iżomm fuq riġlejh! Rajna bosta u bosta, li hekk jew hekk kellhom... ma jfallilekx!"

"Oh msejkenin aħna! U qiegħed hawn, hawn!"

"Hawn, u ftit 'il bogħod: ftit aktar milli mid-dar tiegħek għad-dar tiegħi... jekk għadek tiftakar!..."

"Erwieh imqaddsa!"

"Tajjeb, ftit iżjed. U nħallik taħseb jekk tkellimniex fuqek! Qalli xi ħwejjeg... U jekk taf x'urieni! imbagħad tisma'; imma issa rrid nibda biex ingħidlek dak li qalli l-ewwel hu bil-fomm tiegħu n-nifsu. Qalli li qed nagħmel sewwa niġi nfittxek, u li lil Alla jogħgħbu li żagħżuġh iġib ruħu hekk, u li kellu jgħini nagħmel biex insibek: kif kien tas-sew: m'għandniex x'ingħidu, qaddis hu. Għalhekk, ara!"

"Imma, jekk tħaddet hekk, għax hu ma jafx..."

"Xi tridu lilu jaf mill-ħwejjeg li għamilt int minn rasek bla ma qistha u mingħajr ma tlabt id-dawl lil ħadd? Bniedem għaref, bniedem tad-dehen, bħal ma hu, ma jobsorx bi ħwejjeg bħal dawn. Imma dak li wrieni!" U hawn qagħad iġid-ilha biż-żjara li kien għamel lil dak il-għarix. Luċija, għad li għajnejha widnejha u ruħha kien imisshom, fejn kienet qiegħda (*f' Lazzaret*), draw għal-laqtiet l-aktar qawwija, kienet qiegħda maħkuma b'biża' waħxi u hasra għall-oħrajn.

"U hemm ukoll," zied qal Wenzu, "tħaddet ta' qaddis: qal li aktarx Alla qata' li jagħmel finiena ma' dak l-imsejken... (li issa ma nistax tassew nagħtih isem ieħor)... li qed jistenna jaqbd u f'waqt tajjeb; imma jrid li aħna nitolbu flimkien għalih... Flimkien! Fhimt?"

"Iva, iva; nitolbuh, kull wiegħed fejn Alla jzommna: t-talbiet Hu jaf iġhaqqadhom flimkien".

"Imma jekk qed ingħidlek il-kliem tiegħu!...

"Iżda, Wenz, hu ma jafx..."

"Imma ma tifhimx li, meta qaddis li qiegħed jittkellem, huwa Alla li jkun iġaġħlu jittkellem, u li ma kienx jittkellem hekk, li ma kellux ikun tassew hekk... U r-ruħ ta' dak l-imsejken? Jiena tlabt tassew u nitlob għalih: tlabt bil-qalb hekk, daqs li kieku kien xi hija. Imma kif trid li jkun qiegħed fid-dinja ta' hemm l-imsejken, jekk hawn ma tissew-wiex dil-biċċa, jekk ma jinqeridx id-deni li għamel hu? Li int kont tifhimha sewwa, kieku kollox hu bħal qabel: dak li kien kien: hu ħallas tal-ħitijiet tiegħu hawn..."

"Le, Wenz, le. Alla ma jridx li nagħmlu d-deni, biex Hu jagħmel il-ħniena. Halli Lilu jagħmel, għal dan: aħna dmirna li nitolbuh. Li kieku jien mitt dik il-lejla, ma kienx mela ikun jista' jaħfirlu? U jekk ma mittx; jekk kont meħlusa..."

"U ommok, dik l-imsejkna ta' Njeża, li dejjem riditli hekk ġid u li kellha hrara kbira li tarana miżżewġin, ma qalithulekx li dak tiegħek ħsieb imghawweg? Ili li ġaġħ-litek tifhimha drabi ohra, għaliex, f'xi hwejjeg, taħsibha aħjar minnek..."

"Ommi! trid li ommi tgħidli biex nikser wegħda! Imma, Wenz, m'intix fik."

"Oh! tridni ngħidhielek? Intom in-nisa, dal-hwejjeg ma tistgħux tafuhom. Patri Kristofru qalli biex nargħa' lura għandu biex ingħidlu jekk sibtekx. Se' mmur: aħna nisimgħuh: dak li jgħid hu..."

"Iva, iva; mur għand dak il-bniedem qaddis: għidlu li jien nitlob għalih u li jitlob għalija, neħtieġ ħafna u ħafna wkoll! Imma f'ġieħ is-sema, għal ruħek, għal ruħi, la tiġix hawn iżjed biex tkeddni, biex... tara li twaqqagħni. Patri Kristofru, hu, jkun jaf ifissirlek il-hwejjeg, u jragġġgħek fik; hu jargħa' jserrahlek qalbek."

"Iserrahli qalbi! Oh! dan, neħħih minn rasek. Ilu int kont qabbadt min jiktibhieli dil-kelma kerha; u naf jien dak li ġaġħlitni ngarrab; u issa għandek ukoll il-qalb li tgħidhieli. U jien għal dan ingħidlek ċar li qalbi ma nserrah qatt. Int trid tinsa lili; u jien ma rridx ninsa lilek. U nagħtik kelma, ara, li, jekk iġġaġħalni nitlef id-dehen, ma nargħax niksbu aktar. Għax-xjaten is-sengħa, għax-xjaten l-imġiba sewwa! Trid iġġaġħalni nkun imghaddab għall-ħajja kollha; u ta' mghaddab ingħix... U dak l-imsejken? Jaf Alla jekk jien ħfirtlux minn qalbi; imma int... Trid

mela gġagħalni nibqa' nżomm għal għomri kollu li, kieku ma kienx hu?... Luċija! Għidtli biex ninsik: biex ninsik! Kif naqbad nagħmel? F'min għandek f'rasek li jien hsibt f'daž-żmien kollu?... U wara dak kollu li għadda minn għalina! wara daqshekk wegħdiet! X'għamiltlek jien, wara li hallejna lil xulxin? Għax batejt, teħodni hekk? għax ġie l-hemm fuqi? għax in-nies tad-dinja haqritni? għax għaddejt żmien twil barra mid-dar, qalbi sewda, imbiegħed minnek? għax mal-ewwel hin li stajt, ġejt infittxek?"

Luċija, meta l-biki hallieha ssawwar il-kliem, għajtet, torbot mill-ġdid idejha, u tarfa' lejn is-sema għajnejha mimlija dmugħ: "Madonna, għini int! Int taf li, wara dak il-lejl, waqt bħal dan ma għaddejt qatt minnu. Waqaft miegħi dak il-hin; ieqaf miegħi issa wkoll!"

"Iva, Luċija; tagħmel tajjeb li ssejjaħ lill-Madonna; imma għaliex trid temmen li Lilha, li hi ta' qalb hekk tajba, Omm il-ħniena, jista' jogħġobha li gġagħalna ninħagru... 'ma għall-anqas... għal kelma li ħarbitlek f'waqt li ma koutx taf dak li kont qiegħda tgħid? Ma tridx ewwilla temmen li tatek l-għajnuna dak il-hin, biex tħallina mifxulin wara. Jekk din imbagħad hi xi tkewtila, jekk hu għax jien inbghadt miegħek... għiduli... tkellem ċar."

"Jaħasra, Wenz, jaħasra, għall-mejtin tiegħek, aqtagħha, aqtagħha; iġġagħalnix immut... Mhux waqt tajjeb. Mur għand patri Kristofru, semmini miegħu, la targax tiġi iżjed hawn, la targax tiġi iżjed hawn."

"Sejjer: imma tista' taħseb jekk minieħ bil-fehma li nargħa' niġi. Nargħa' niġi mqar jekk kont f'tarf id-dinja." U għeb.

Luċija marret toqgħod, jew aħjar hallietha taqa' kobba fl-art, ma' ġenb id-daqsxejn ta' sodda; u, rasha mwieżna magħha baqgħet tibki kemm tifla. Dik il-mara, li sa dak il-hin kienet baqgħet b'għajnejha u widnejha miftuħa, mingħajr ma tiniffes, saqsiet x'kienet dik id-dehra, dik il-ġlieda, dal-biki.

Din kienet neguzjanta tagħmilha tajjeb, ta' xi tletin sena. F'erbat ijiem kienet rat imutulha ġo darha r-raġel u wliedha kollha: minn hemm u f'tit ġiet lilha wkoll il-pesta u kienu ġarruha lazzarett u qegħduha f'dak il-għarix, fiż-żmien li Luċija, wara li kienet għalbet, mingħajr ma ntebħet b'dan, l-aqqal tal-gwaj, u biddlet, bla wkoll ma ntebħet, kemm-il siebba, kienet bdiet tieħu r-ruħ u targa' tiġi f'tagħha; għaliex, sa mill-bidu tal-marda, mindu kienet għadha fid-dar ta' don Ferrante, kienet baqgħet bħal mibluġħa. Il-għarix

ma kienx jasa' aktar minn tnejn min-nies; u bejn dat-tnejn, imnikktin, minsijin, imwerwrin, għalihom qalb kotra kbira, kienet malajr nibtet midhla, għibda, li bilkemm kienet tista' tiġi milli kienu ilhom qatighi iġhammru flimkien. F'qasir żmien, Luċija hażżitha tajba biżżejjed li tista' tgħin lill-oħra, li kienet sabet ruħha magħdura għall-aħħar. Issa li din ukoll kienet hēsitha kienu jwennsu, jagħmlu l-qalb u jindukraw waħda lill-oħra; kienu taw il-kelma lil xulxin li ma joħroġux mil-lazzarett, jekk mhux flimkien, u kienu għamlu xi ftehim ieħor biex ma jinfirdux anqas wara. In-neguzjanta, li billi kienet hālliet lil huha, kummissarju tas-Saħħa, li jagħmlilha għassa għad-dar, il-fondoq u s-senduq, imgħammrin kollha sewwa, kienet sejra tisfa s-sidt wehiedha u mdejqa ta' aktar minn dak li kien jinhtegilha biex tgħix fil-wisa', riedet iżżomm lil Luċija magħha bħala bintha jew oħtha. Luċija kienet mielet għaliha, inhallik taħseb b'liema turija ta' qalb lejha u lejn Alla li jaħseb għal kulhadd: imma biss sakemm kienet jista' jkollha aħbarijiet t'omnha u tkun taf, kif kienet tittama, ir-rieda tagħha. Mill-bqija, ta' ftit kliem kif kienet, la fuq il-wegħda li tat taż-żwieġ, la fuq il-grajja mhux ta' kuljum l-oħra li għaddiet minnhom, ma kienet qatt hārgēt kelma minn fommha. Imma issa, ffawra hekk qawwija tal-qalb, hāssēt il-htieġa li tinfexx, daqskemm għall-anqas l-oħra x-xewqa li tisma'. U tagħfsilha bidejha t-tnejn idha l-lemnija, qābdet malajr twieġeb għall-mistoqsija, mingħajr żamma oħra hāliet dik li kien jagħmlilha l-ilfiq.

DUN PAWL

Għad jerga' jisbaħ....

Għaddej minn fuq l-Ewropa lejl ta' biża',
 U għadu fil-bogħod wisq id-dawl tas-sebħ...
 Imma, xhiu jisbaħ, jerga' jkollna l-barka,
 Il-ħajr tas-sliem, u l-ferħ u l-gmiel tar-'rebħ'.

GHALIEX MELA . . ! ?

Ahna nafu, Mulej, li htija taghna
Il-ħrib li qed isir fuq din l-art tiegħek;
Imm' Int Alla ħanin u bans tismaghna
Jekk ahna sogħbenin nithaddnu miegħek.

Hares, Mulej, kemm għandu id setgħana
Il-ħajjen li kull jedd fit-tajn imiegħek:
qabel ma l-Qada jasal biex jiblagħna,
Urih, urih, Mulej, kemm jiflaħ Driegħek.

Int għajn ta' Haqq u Ħniena: biex tifdina
Mid-dnub ewlieni, bghatt lil Ibnek f'sura
Mewwieta, u fuq salib ħallas għalina.

Ismu sabiħ u qawwi: "Magħna-hu-El :"
Għaliex mela, o Ħanin, fuq art għajjura
Għandu jagħleb Kajjin u jmut Abel! ?

DUN KARM.

MERĦLA NGHAG

F'baħar tan-nar nizzlet ix-xemx: id-dija
Għadha titnikker bejn is-sema w l-ilma.
Bdiet taqa' r-reżħa ta' lejla xitwija,
Xi kewkba 'l hawn u 'l hinn diġa bdiet tilma.

Tisma' għaddej il-mixi tar-ragħajja
U tara merħla ngħaġ tkarkar quddiemhom:
U f'dak is-skiet (donnu ħaġa bla ħajja)
Ta' dawċ in-nies beżlin tisma' ġej kliemhom.

Waqt li band'ohra qiegħda tmut bil-qabda
In-nies fi ġlieda ta' mibegħda w biża',
Waqt li band'ohra fil-art, fid-demmi, lmsabbta
Jinsabu, fil-aħħar raqda, tfał u nisa,

Hawn m'hawnx ħlief skiet: *biss* jaqa' taħt għajnejja
Xi kelb għassies jew merħla ngħaġ għaddejja.

30/X/'40.

GUZÈ CHETOUTI.

BICĊA MILL-PARADISE LOST

TA' MILTON *

Sliem għalik, ja Dawl imqaddes ! nisel l-ewwel wild tas-sema,
Jew tad-Dija li minn dejjem għala dejjem kienet.

Għandi setgħa, kif jixraqlek, infisser hġielek ? Għax Alla huwa
U għax xejn hġief dawl bla misbuq, dawl,

Minn dejjem saltan, hekk lehħ fik,

Dawl li jgħammex, minn sura ta' lehħa l-aktar safja midli.

Jew, ahjar, ismagħni inti, ja nixxiegħa l-aktar diefja

Li minn fejn hriġt min jista' jgħid ? Qabel ix-xemx,

Qabel is-sema nhloqt int, u mal-kelma t'Alla ksejt

Bħal b'mantar, id-dinja ġdida bl-ibħra għammieqa u qliel,

Li ngħibdu mill-infinit fieragħ u bla sura.

Lilek inżur ġejt fuq ġwienah imħegġa.

Hrabt issa mill-belliegħa Stigja, għalkemm żmien twil għad-
dejt

* John Milton, wieħed mill-akbar poeti tal-Ingilterra u l-aqwa mgħalliem tal-lirika Ingliża, huwa magħruf mad-dinja kollha għall-poema tiegħu tal-għageb: "*Paradise Lost*". F'dan ix-xogħol il-poeta b'sengħa ta' qawwa u ta' seher, ifisser il-ġrajja ta' l-ewwel dnuh li warajh gieb it-telfa tal-Genna; dan il-ktieb iġġaxxaq mill-bidu sat-tmiem iżda fih b'cejjeċ ta' ġmiel li ma bħalu.

Din il-bicċa li qlibna bil-Malti hi l-bidu tat-tielet taqsi-ma u fiha l-wisq magħruf *apostrofi* lid-dawl. Bi sbruħitha tisboq lil kull kitba tal-għamla tagħha. Billi, fi kburitu, Milton kien tilef id-dawl, din l-*apostrofi* tfawwar minn qalbu b'ħegġa li tassew tqanqal. Wara l-*apostrofi*, hemm deskrizzjoni tal-Missier fis-sema migbuda fi stil ta' ħegġa u ta' qawwa kif jixraq lis-sugġett.

Ta' min isemmi wkoll li l-"*Paradise Lost*" ta' Milton hu magħdud bħala x-xogħol letterarju l-aktar tqil biex jinqaleb f'islien ieħor; ara kemm hu hekk, li mita jridu juru li xi lsien għandu ħegġa, qawwa u ħajja kemm jeħtieġ, dejjem ifittxu li jaqilbu f'dak l-ilsien xi biċċa mill-poema ta' Milton.

F'dak il-għammieq mudlam, u fil-harba tiegħi
 Ma' tul id-dawl mitfi u ma' tul id-dawl sewdieni
 B'daqq li xejn ma jixbah 'il dak li joħroġ minn ta' Orfew il-
 lyra

Jien għannejt fuq il-Kaos u fuq il-Lejl bla-tmiem,
 Mnebbah mill-Musa tas-sema kif nintafa'
 Għan-niżla fid-dlam u kif nargħa' nogħla
 Għalkemm bit-twegħir u bit-tbatija: Lilek nargħa' nżur ġejt,
 Biex l-oġħla nar tal-ħajja nargħa' ngarrab, għalkemm
 Mill-ġdid ma jdawwalx dawn għajnejja li għalxejn jinqalbu
 Biex l-imrieżaq qawwija tiegħek ifittxu u ma jsibu qatt is-sebħ:
 Billi tebgħa sfieqa taffiet il-ħibub tagħhom;
 Jew għata mċajpar satarhom. Izda b'daqshekk
 Ma nehdiex fejn jimirħu l-musi ngħarrex,
 Qalb nixxighat safja, moġra mdella u għoljiet xemxija,
 Immellsin mix-xejra għal għana mqaddsa, izda l-ewwel
 Lilek, ja Sjonni, u l-moġra kollha ward
 Li 'l rigħlejk safjin jaħslu, xħin bil-ħlewwa jċarċru,
 Kull lejla jien inżur, u anqas qatt ma ninsa
 Lil dawk it-tnejn l-oħra li ndaqs messitna x-xorti
 Kif indaqs garrabna l-foħrija,
 Tamiri l-għama, u Meonidi bla dawl,
 U l-ħabbara tal-qedem, Tiresju u Finew:
 U nibqa' naħseb u nixtarr u ngħib quddiem għajnejja
 Għadd ieħor bħali; u bħal għasfur imqajjem
 Jibqa' fid-dlam jgħanni u f'moħba mudlama mistur
 Jibqa' jfesdaq fil-lejl għanjietu. Hekk, ma' tul is-sena
 Jiġu wara l-oħra l-erba' żmenijiet, izda qatt ma jargħa' jiġi
 Is-sebħ għalija, jew ħelwin joħroġu l-għodwa jew il-għabx,
 Jew fir-rebbiegha tal-inwar id-dehra jew tal-warda sajjija,
 Jew ta' mrieħel jew ta' ġlejjeb jew tal-bniedem wiċċ allah;
 Izda sħab imdennes u dlam ta' dejjem
 Ighattuni; mid-drawwiet ferrieħa tal-bnedmin,
 Maqtuġħ inħossni, u fil-ktieb tal-għerf safi,
 Li kollu fieragħ jinsab għalija,
 Il-ħidma tal-ħolqien mitfija u mħassra nsibha,
 Kif ukoll il-għerf ingarrab ma nistax, għax mitbuq.

Madankollu, ja dawl tas-sema, žid
 Iddi ġewwa fija u 'l moħħi b'qawwietu kollha
 Aktar dawwal u fihom ġhajnejn sawwar, biex
 Wara li kull ċpar jitferrex u jissaffa, nara u nfisser nista'
 Hwejjegħ li lill-bnedmin qatt ma deħru.

* * *

Mela l-Missier li jista' kollox, minn hemm fuq,
 Fejn fil-beraħ tal-aqwa safa Huwa qiegħed
 Għoli aqwa minn kull kobor, tafa' ġhajnejh 'l isfel
 Fuq tiegħu l-ħolqien u fuq ħidmitu, biex jarahom :
 Madwaru, il-qdusijiet kollha tas-sema
 Bħal kwiekeb miġburin kienu, fil-waqt li mid-dawl tiegħu
 Mogħnija kienu b'hena li ma tistax tiffisser; fuq il-lemin
 Ix-xbiha tiddi tas-Sebħ Tiegħu kienet qiegħda,
 L-Iben il-waħdieni; fuq l-art Hu lemaħ
 L-ewwel missier u omm il-bnedmin, u huma biss
 Fost in-nies kienu mqiegħda fi ġnien-il-hena
 Biex għala dejjem il-hena u l-imħabba jgarrbu,
 Il-hena bla tmiem u bla qies l-imħabba,
 F'hemda li tgħaxxaq. Imbagħad Hu ġhajnejh mexxa
 Fuq l-infern u d-dagħbien bla qiegħ fejn Satan qiegħed
 Imxewlaħ barra truf is-Sema, fejn dejjem lej
 Ta' dalma ta' l-aqwa niket, u mhejji issa
 Biex jiċċekken u jmil fuq ġwenħajh ġhajjiena u rigħejh
 maħlula
 Fuq il-beraħ għeri ta' barra d-dinja li qisha
 Art sħiħa bla xefaq, imħaddna,
 Bilkemm tista' tgħid, jekk hux mill-baħar jew mis-sema....

ĠUŻE GALEA

*Wara l-imħabba t'Alla, xejn ma għandu jkun egħżeż
 u aktar qaddis għaliya mill-imħabba u l-qima lejn art
 twelidi.*

De Thou.

NOCTURNE (II)

Id-dalma li waqgħet
Mill-ġwienah tal-lejl,
Difnet fi mnatar ta' bellus sewdieni
Il-ħajja sabiħa,
Imdawla b'mitt hena
Li tgħix fil-ħolqien.
Waqgħet mis-sema bħal ġhata
Li satret, li raqqdet
l-ibliet, kullimkien.
'Ma l-warda fil-ġnejna hemm ġhadha
Tistenna li jfiġġ id-dawl t'ghada
Ha tiftah werqa werqa
Qalbha mogħnija bil-fwieħa
Lix-Xemx, is-sultana tal-jum.
Hemm ġhadha l-ghasfura
Imkenna fil-bejta,
Għajjena mill-ħidma utieqa
li tatha l-ghajxien.
Xhin jisbah fil-ghodu
U jsaltan id-dawl
Hemmhekk fejn hemm taħkem
Il-ghanja tad-dlam,
Ittirlek u toġħla
Imwieżna fil-baħħ,
Taħt l-ikħal tas-sema
Fuq l-aħdar ta' l-art,
Habiba tas-siġar,
Habiba tal-ward.

Mhux mewt u mhux qerda
Iġib miegħu d-dlam,
'Ma jxerred fil-ħajja
Il-hena tas-serħ.
Kemm kbira dik l-Id li taf taħdem
In-nisġa tal-ħin,

U xxerred il-ħniena u tagħti
 Id-dawl lill-bnedmin.
 Għax meta l-ħaddiema
 Jitolbu l-mistrieħ,
 Id-dlam jibda jaqa'
 Mixtieq u sabiħ,

U kollox jinħeba
 W jindifen fix-xejn;
 U l-ħajja tingabar
 Fil-misterju tal-lejl.

GUZÊ CHETCUTI.

GĦALIEX ?

Għaliex in-nhar u l-lejla qatt ma ltaqgħu
 Għalkemm jigr u kulljum wara xulxin,
 U wieħed jidhrol sewwa sew xħin l-oħra
 Tkun qiegħda tħalli d-dinja tal-bnedmin ?

Għaliex ix-xemx u l-qamar qatt ma tbewsu
 Għalkemm iħarsu dejjem lejn xulxin,
 U waħda tilma sewwa sew xħin l-ieħor
 Ikun ħalla fid-dalma lill-bnedmin ?

U l-għala jien u int bqajna mifruda
 Għalkemm ħabbejna bosta lil xulxin,
 U bejni u bejneq hemm bħal ħondoq wiesa'
 Li ħaffru għala dejjem il-bnedmin ?

GORG PISANI

Għaliex Inħobb l-Ilsien Malti?

Nistħajjel lil xi hadd jistaqsini: "Għaliex inti wkoll tħobb l-ilsien Malti?" It-twegiba tiegħi hi l-iktar waħda ha-fifa: Jiena nħobb l-ilsien Malti għax hu lsieni. Li kieku ma nħobbux ma jkunx jistħoqqli nirfes fuq art twelidi, għax bħalma kiteb il-"De Amicis": "Min imaqdar ilsien u huwa għadu ta' pajjizu". Inħobbu mela għax jiena wild dawn il-gzejjer imbierka, imqegħdin mn'Alla n-nifsu f'nofs baħar tan-nir, imsaħħnin bix-xemx, imfawrin bil-ħdura u b'kull ġmiel. Inħobbu, għax dan l-ilsien ħariġli minn fomm ma' l-ewwel tnehida u bih tlabt għar-rkubtejjja għall-ewwel darba quddiem ix-xbiha ta' Ġesù Msallab. Inħobbu, għax bih nifhem u nfiehem aħjar lil dawk li jiena ngħallem; inħobbu, għax bih naqra fil-qlub imfawrin bis-sogħiba u bl-imħabba u nwieġeb fis-skiet tal-Kunfessjonarju għal mistoqsijiet li jsaħħru. Inħobbu l-ilsien Malti, għax meta naqrah miktub u mirqum tajjeb, inħossu ħelu daqs il-għasel tas-saġħtar ta' l-aħrax tal-Mellieħa.

Inħobbu mela mhux għal xi pulitka bla toġħma, imma għax ifakkarni f'Ġesù ta' Nazareth li, meta, b'xuxtu twila żbul id-deheb, mitfugħa tperper maż-żiffa fuq spallejh għoljin, flimkien ma' sħabu, kien iġġaddi mit-triqat tal-Galilija u tal-Lhudija, kien iġġallem, ifarraġ, ifejjaq, jirxoxta l-mejtin bi lsien li jixbah lil tagħna. "Talida qumi" u "Effetah" huma xhieda li tibqa' maħzuża b'ittri tad-deheb fl-aqwa ktieb li qatt sata' jinkiteb—il-Vanġelu—, xhieda li tiswa daqs daqqa ta' sejf li jaqta' minn żewġ naħiet f'qalb dawk kollha li jiddieñku bina meta ngħidu kliem bħal dan. Inħobbu l-Malti, għax hu dak il-lsien li San Pawl sata' jifhem meta l-Maltin laqgħuh fuq irrdumijiet tal-Mistra u daru bih u bi sħabu miegħu li ħelsu mill-għarqa bejn il-gzejjer ta' Selmun u Selmunett, u li bih huma, il-Maltin, setgħu jifhmu 'l dak Missierna meta għarrafhom bil-bxara t-tajba, bit-twemmin ġdid nistrani u huma talbu dlonk il-Magħmudija.

Inħobbu wkoll mela għall-qedem tiegħu, għax l-istorja ma taf tgħidilna xejn fuq in-nisel tiegħu u lanqas ma taf

tgħidilna kif u meta daħal fil-gżejjer tagħna. Inħobbu l-Lsien Malti, imma mhux bħala mafkar tal-fuħħar jew tal-ġebel li, mal-mixja taż-żmenijiet, jitherra u jitmermer; iżda nħobbu u nqimu bħala mafkar tad-deheb safi tal-Persja li, kull ma jgħaddi ż-żmien, iktar jirfina u jleqq u jgħabbex il-għajnejn ta' min jinnamra minnu. Għalhekk inħobbu bħala waħda mill-ommijiet ta' ilsna oħra li ħarġu jew ħadu minnu. L-Ingliżi stess u l-Ġermaniżi kienu għadhom ma jitekllmux bi lsienhom meta l-lsien malti kellu diġa xagħru abjad qotna; wisq inqas ma kienx hemm il-lsien taljan, franċiż, spanjol u oħrajn bħalhom, għax dawn għadhom kif twieldu l-bieraħ.

Inħobbu l-Malti għax bih, daqs elfejn sena qabel il-miġja ta' Kristu, minn dawn il-gżejjer xtered il-għerf tas-sengħa tal-bini fil-Greċja u ġewwa Ruma u minn hemm imbagħad trawwem mad-dinja kollha. Dan jixhduh Haġar Qim u l-Imnajdra f'Malta u l-Ġgantija f'Għawdex; jixhduh ukoll l-egħrien ta' Hal Saflieni u fuq kolloxx il-Maqdes ta' Hal Tarxien; jgħiduh il-aħħarnett l-aqwa għorrief f'din is-sengħa, barranin u Maltin, fosthom il-mibki Sir Temi Zammit fil-Ktieb tiegħu "*Prehistoric Malta, the Tarxien Temples*" li għal għerfu kien magħruf u mfahħar minn kulħadd.

Inħobbu wkoll ilsieni għax nara li l-ġnus kollha tad-dinja jħobbu 'l tagħhom u qatt ma waslu biex imaqdruh, iże-bilħuh, u jarmuh bħala gods għadam imlaqqat li ma jkunx tajjeb għajr biex jaqdi fil-kċejjen, fil-ħwienet, fit-triqat, f'xatt il-baħar, bla ma jista' jidhol qatt il-iskejjel, fis-swali, fil-qrati u fit-tijatri.

Imma dan mhux biżżejjed. Irrid inħobbu wkoll il-lsien tagħna għax hu jagħmilna nazzjon li, għalkemm ċkejken fid-daqs, hu kbir fil-ġrajjet tiegħu. Il-lsien malti, il-kelma maltija riedet tkun li ħarġet qawwija mill-qlub tan-nisa maltin u tax-xbejbiet għarajjes li heġġet lil żwieġhom, lil uliedhom u lill-maħbubin tagħhom sabiex jiġġieldu bil-ħrara u ma jib-żgħux u ma jerġgħux lura quddiem il-qilla tat-Torok mishutin u kefrin. Bil-lsien malti stħajjltni nismagħhom lil dawk is-Suldati qalbiena, iwieġħdu għalenija, li jċarċru demnhom

għal Alla u għall Arthom u jaħilfu li jibqgħu hemm fuq is-swar ta' Sant'Jiermu u Sant'Anglu sakemm jiksbu r-Rebħa. U l-jum mixtieq wasal, u, fil-waqt li l-għadu ħarab imwerwer fuq ix-xwieni tiegħu, il-għajta Maltija "Rebħa" bdiet iżżarżar minn fuq il-għoli tas-swar u, li għalkemm għaddew ma' dwar 400 sena, donni għadni nismagħha l-lum tidwi qaw-wija f'widnejja. Donni qieghed nara lil Missirijietna, fil-waqt li jixxottaw id-dmugħi shun li ġelben minn għajnejhom bil-ferħ, jibdew jiżžu ħajr bi lsienna lil Mulej u lil Ommu Mqaddsa tal-ħelsien u tar-Rebħa.

Inħobbu fl-aħħarnett il-Lsien Malti għax, għalkemm ma' tul iż-żmenijiet il-gzejjer tagħna raw lil kull ġens u semgħu ħafna ilsna, ilsienna baqa' ħaj, għalkemm ftit marradi. Xejn ma jimporta, għax il-lum qieghed narah infawwar bis-saħħa, għax iż-żgħażaġħ tal-lum qegħdin jagħtuh demmhom il-bnin u jduru miegħu jgħassulu u jinxtelitu fi ħdanu, jissieltu ma' l-għadu, henjin. Inħobbu għax b'inkejja ta' legħidewwa tiegħu, sewwa sew kif hemm fil-"Il-Malti", qieghed jissieħeb ma' ilsna oħra ta' kull ġens u jsemma' leħnu safi u ħelu ma' l-erbat irjeh tad-dinja mill-qalba ta' l-akbar Imperu li bħalu qatt ma deher u lanqas għad jidher.

Kif mela ma nħobbux jien ukoll ilsieni? Oh, imħabbtek iġġagħlni naħdem għalik biex narak tikber u tissaħħaħ iktar u tirbaħ dejjem. Tkun maħbub b'imħabba safja u aktar qawwija minn dik li tixgħel fil-qalb ta' l-imsejken baħħari li, wara żmien twil, iġġannaq ma' ħdanu lil martu u lil uliedu.

Inħobbok, ja lsien art twelidi,
B'imħabba li qatt ma tintemm,
Int tibqa' ħabibi mill-akbar,
Egħżeż minnek ma jkunx hemm.

P. PAWL TABONE o.f.m.

Qatt ma kien hemm gwerra tajba, jew paċi ħażina.

Franklin.

FUQ IX-XTUT TA' WIED ABBAS

Din hija traduzzjoni ta' waħda mit-tletin għanja ta' BENI SEJID IBN ZAĦER, *l-Aħħar Għannej Għarbi fi Sqallija*, kif imsejjaħ fit-titlu ta' manuskritt li fih kien hemm miġburin bil-Għarbi u bl-Ispanjol il-għanjiet ta' dan il-Għannej. Milli jidher dan il-manuskritt kien waqa' f'idejn kaptan sqalli f'wieħed mill-portijiet ta' Spanja fejn dana kien waqaf biex isewwi l-bastiment tiegħu huwa u ġej mill-Amerika wara l-gwerra ċivili ta' Spanja. It-traduzzjoni mill-Għarbi għall-Ispanjol hija ta' Rettur tal-Biblijoteka ta' belt fi Spanja li ma tissemmiex. Dwar l-1813 kienet inbdiet l-istampa tal-manuskritt u qalb xi bċejjeċ ta' karti oħra ma' dan il-manuskritt insabu xi provi ta' l-istampa ta' xi għanjiet minnu, iżda x-xogħol ta' l-istampa nqata' f'daqqa mħabba t-taħwid politiku li nqala' fil-pajjiż.

Il-ġrajjiyet illi l-Għannej iġġannu huma ġrajjiyet li għadda minnhom huwa stess, u fihom x'tiżen għal dik li hi storja u sengħa.

BENI SEJID IBN ZAĦER huwa t-tielet wieħed fost it-tfal sobien ta' wieħed nobbli għarbi minn Luċera, skudier tar-re Manfredi. Il-missier lejlet it-taqbida ta' Beneventu (1266) "mar f'bosk mat-tlitt itfal tiegħu, u fid-dawl tal-kwiekeb uriehom il-moħba ta' teżor kbir illi l-Għarab ta' Jato (fi Sqallija) kienu ħbew hemmhekk meta l-Imperatur Federik Tnejn ried iġorrhom fl-artijiet ta' Napli. Il-għada tat-taqbida l-fidil u qalbieni skudier għarbi jmut ma' ġenb sidu Manfredi; mit-tlitt itfal tiegħu wieħed imut fit-taqbida ta' Taljakozzu, u l-ieħor, huwa u sejjer jaħrab lejn Sqallija fejn kien diġà qam irvell tal-Vespri, Karlu d'Angiò qatagħlu saqajh u dirgħajh. It-tielet, li kien BENI SEJID IBN ZAĦER wasal bis-sliema Paliermu u bil-ħila tiegħu laħaq il-grad ta' kaptan jew *adalil* fil-korp tal-Mughawwara. Meta saret il-paċi, mixgħul b'imħabba għal Żulejma, xbejba sabiħa minn Paliermu, imur ifittixha f'kull kastell ta' barra Paliermu fejn kien qed isir għors kbir.

Fiz-Żisa (Qasr el-'Ażiż) jiltaqa' ma' xbejba—li kellha minn saħħara—u jgħanni s-sbuħija tagħha; huwa u miexi, ipiŋgi fil-għana tiegħu braġ u ġonna u xmajjar ta' El-Qubba, Tal-Fawwara, ta' El-Menani u l-ħxejjex, siġar u ward ta' Ġennet

el-Ard. F'dawn il-ġonna huwa jiltaqa' ma' tfajliet ta' ġmiej liema bħalu, jittellem fit-tul fuq is-sbuħija tagħhom sakemm saħħar riekeb fuq ħmar bil-ġwienah jisraqhom minn taħt għajnejh u jgorrhom fl-ajru għal ġewwa palazz mġhammar b'nies rgħiba li kellhom sura ta' għaġeb. F'El-Qubba laqgħu bil-ħlewwa kollha Federik t'Arguna, re ta' Sqallija, il-għaliex kien magħruf bħala ġellied qalbieni fit-taqbidiet ma' l-egħdewwa. Bil-għana tiegħu fuq il-mewt ta' Manfredi u Korradinu huwa jfittex li jħassar il-ħsieb tar-re għal paċi mal-għadu. Fil-għanjiet tiegħu tisma' l-aġġjat ta' taqbid b'tislim ta' tifħir għall-qalbiena, tara kwadru mżewwaq ta' Paliermu għarbija, tal-Vespri, tas-suldati Muġħawwara, tad-drawwiet u ħajja ta' dawk iż-żminijiet fi Sqallija. Izda l-isbaħ għanjiet li joħorgulu minn qalbu huma dawk li fihom iġħanni lil Żulejma tiegħu, għanjiet ta' mħabba u ġlied mal-għadu.

U għalkemm il-figuri ta' xeħta orjentali li bih huma miżgħudin il-vrejjes jiġi li jtaqqlu l-ħsieb, il-qawwa tas-sentimenti, l-idejji għoljin u qawwija, ix-xbihat bekk ħajja jzejnu u jagħtu ħajja lil kull għanja. Il-ġrajjiет ta' mħabba tal-Għannej huma fl-aqwa tagħhom meta sew missier Żulejma kemm ħuha jheddu li joqtlu lill-Għarbi illi ma jibza' minn xejn u ma jrid jisma' b'xejn ħlief li jikseb l-egħżeż hena tiegħu li hi Żulejma. U bi ftehim ma' Żulejma—minn dak li jidher—huwa jmur qalb l-irdum ta' Jato biex jaħtaf it-teżor, u mbagħad jaħrab magħha fl-Għarabja. Fil-waqt li jkun fil-għar qalb it-teżori, qabda ta' nies mixtrija mibgħutin minn missier Żulejma jdawru l-muntanja biex joqtlu lil IBN ZAFER. B'xorti tajba l-Muġħawwara jintebħu bin-nassa li ntasbet lill-adalil sidhom, u jitolqu jfittxuh wara ħamiema mibgħuta minn Żulejma lil IBN ZAFER, u jaslu sew sew fil-waqt biex jefħsuh.

Izda Żulejma tmut, u IBN ZAFER, wara li kisirha mar-re Federik, xejn ma kien baqagħlu fid-dinja ħlief li jtaffi n-niket kbir ta' qalbu billi jibkiha mejta.

Fuq xatt ix-xmara l-kbira
 ta' Wied Abbas (1) ħaduni ħsibijeti
 l-ghomja xħin sibtni
 fid-degħbien koroh tal-ħerbiet ta' ruħi.
 Waqqaf saqajh iż-żiemel,
 ir-Rabi tiegħi, mal-ħoss u mat-theżħiża
 ta' l-art li f'daqqa
 ħasditlu demmu jagħli dlonk fil-ġiri.

Kienet Żulejma qiegħda
 fuq karru tīgri b'żewġt iżwiemel nodfa
 sbieħ imrobbija
 f'art tan-nirien b'kubrit, bi rjieħ u beraq.
 Duħħan minn imnifsejhom,
 duħħan ta' ċpar joħorġu kienu,
 u mill-imniegħla
 saqajn itajru x-xrar ġo sħaba bajda.

Hekk malli mill-ġdid rajtha
 ħassejt riġlejja jieqfu, jikshu f'daqqa
 bħalkieku ġewwa
 għadira silġ ħassejthom jiena.
 D'herli fid-dwejra tagħha
 waqfet ix-xemx biex toqgħod tħares lejha;
 tkexxixt minn ġewwa
 u ħassejt ruħi kollha ħierġa 'l barra.

U ngħajjat ridt; xufftejja
 iżda baqgħuli fuq is-snien bħal weraq
 midbiel mill-fewġa
 niexfa fuq xfar il-ġħajn ta' Bab ir-Ruta. (2)
 Jidħol ħassejt ġol-għadam
 u ġewwa żaqqi n-nar bħal dak li jixgħiel
 f'Art Kam. Minn ħdejja,
 o dik Żulejma għaddiet, għaddiet bħal riefnu!

(1) *Wied Abbās* hija x-xmara *Oreto* (il-lum niexfa) fix-Xlokk ta' Paliermu.

(2) *Bab ir-Ruta*. Mill-isem ta' Għajn (*Rut* bil-Għarbi: "xmara", mill-Persjan *Rud*). Dan il-Bieb kien wieħed mid-disa' bibien tal-belt qadima ta' Paliermu.

U kelli ħalqi niexef
 bħall-egħsiegħ tal-ħorfox u anqas ebda
 għenba tad-dielja
 tagħha ma xarrbet lil xufftejjja u sqietni.
 Bħal barra minn sessija
 lebbitt għad-dawl tal-beraq tagħha, fl-aħhar
 sakemm fl-imwiegħra
 triqat tal-maħtab kollu Palm jien tliftha.

Bil-ġiri wrajk, Żulejma,
 ir-Rabi tiegħi, f'Wied Abbas żelaqli
 fl-għadajjar koroh;
 u għalkemm tħabatt inqum, għodost sa rasi.
 Il-moġra minn urajja
 għawmitni fil-ilma u l-mewġ li ħabtu fuqi
 fil-qiegħ rassewni!
 Għattieni l-ħama, għaddew minn fuqi r-rwiefen.

Iżda bl-imħabba l-ilma
 kien, ja Żulejma, sħun, bħalkieku ġewwa
 fih dahlet ix-xemx
 u l-ħama kien imżewwaq bħal qawsalla.
 Bil-ħsieb li kont lejħ tħares
 Bin Żafer għaleb il-mewġiet ta' l-ilma,
 u dehru kollha
 mat-tbissima ta' fommok dwal is-sema.

Għalik insejt id-dinja :
 kollox u lil kulħadd, u sirt barrani
 għal wiċċ il-ħbieb,
 għal sħabi tat-taqbida u ta' Din wieħed.
 Imma x'jiswewli ħuti
 u l-ħbieb ladarba nista' jiena nqiegħed
 rasi l-għajjiena,
 ja sabiħa Żulejma, ġewwa ħoġrok?—

Il-ghira ttabba' l-isem,
 il-għawi jisraq tas-Sultan il-għoġba,
 u fit-taqbida
 ma' l-egħdewwa taqilbek il-Fortuna;
 l-iċken ġrajja fil-ħajja
 is-saħħa tgħarraaq, teqred, iżda mħabbtek,
 Żulejma tiegħi,
 hi dawl mis-Sema tal-ħajja ta' dejjem!

Warajk jien nigri s'issa,
 wara mħabbtek ma rajtx ħilief għajb ma' wiċċi,
 u trab, Żulejma,
 bħalkieku żrajt sikrana f'xaqq il-blata.
 Qawwet il għajn naqsitli
 lil wiċċek hekk sabiħ dejjem infittex;
 jidlam u jiskot
 fejn ma tiddix għajnejk bil-fomm dahkani

L-għana tal-Mughwwara (1)
 minsuba f'nofs in-nhar taħt id-dell kiebi
 jidħak b'imħabbti;
 b'xafret is-sejf bla ma nista' nitħallas
 l-għaliex mingħajr imħabbtek,
 ja bint il-fwejjah, tal-fewġiet ja ġawhra,
 id-driegħi ittarrax,
 u mietet għewwa qalbi ħilti kollha.

Ħsarat ta' l-art u l-baħar,
 għadab ta' slaten u ta' nies, ingemgħu,
 u qumu għaliġa!
 Int Alla eqridni, ma le jkun imżebblu
 fl-imħabba tiegħu Bin Żafer!
 Miġruħa, ja Żulejma, nħoss ġenbejja,
 l-għadam imfarrak,
 mishuq bħall-qasab fuq il-wiċċ ta' l-isqfa.

Qalbi tferfer u tgħajjat
 għaliex il-vleġeġ li għajnejk iwaddbu
 huma wiśq iżjed
 mix-xagħ'r kollu ta' rasi; u l-mimmi t'għajni
 bid-dawl t'għajnejk jiddallam
 bħallikieku miktub li b'Ħaqq jien nitlef
 id-dawl t'għajnejja
 fuq il-ħawt jikwi ta' nirien qerrieda.

(1) *Il-Mughawwara* mill-Għarbi *el-mu'awir* li jfisser *suldat* li jidħol, jeqred u jisraq f'art il-għadu. Dil-kumpanija nibtet f'Arguna fis-seklu Tnax u mxiet 'il quddiem fi Sqallija fi żmien Federik Tnejn t'Arguna. Il-mexxejja tagħha kellhom l-isem ta' *adalil* mill-Għarbi *el-dalil* (gwida).

Oh ! l-ewwel jum li rajtha
 kienet fewġa ħafifa: il-lum għalbitni
 bħal riefnu qawwi;
 rabtet qalbi bil-ganċ mal-karru tagħha;
 u l-għasfur tiegħi jaqdef
 bil-ġwienah fl-ajru fejn iż-żiffa ħelwa
 tal-fwieħa tagħha
 tfewweġ fil-ġholi qalb is-šhab tas-sema.

Il-mara tiegħi twieldet
 fil-ħin li l-fewġa l-wiċċ ta' l-ilma tnaqqax,
 u kienet ħelwa
 u ħafifa bħal żiffa ta' fil-ġħodu;
 meta l-ward beda jiżhar,
 u n-nifs ta' fommha kien bħal nifs tal-ġenna.
 Għors qam fis-sema
 u ferħu l-aṅgli dak il-ħin li twieldet:

U lehinha kien jidwi
 bħal-lehen tas-smewwiet, u kien taqbila
 ta' dawl u mħabba.
 Bin Żafer twieled meta x-xitwa tagħdab,
 u l-ħamla ġġorr id-dielja,
 beraq iwaqqa' dwejret nies bla ħtija,
 degħbien igerbeb
 il-ħarufa fl-irdum u l-friex tal-fqir jistagħdar.

Tarbija f'nieqa beka
 man-newwieħa fil-mewt ta' xi ruħ sewwa,
 u zaġġużu nissel
 tagħdib u mħabba f'nofs il-ħerba t'İslam.
 U ħass għaxxa 'moħbija
 fl-ġħadam mal-ħsejjes kbar ta' ragħ'd u rwiefen
 li qalbu l-oġħla
 bini u fil-maħtab qaċċtu l-ixjeħ siġar.

Jekk ruħu meta tinza'
 l-maskra tal-bnedmin tmur tgħammar ġewwa
 dbiba jew xmara,
 jew siġra, dlonk tiġġennen dik id-dbiba,
 f'maqgħad ta' ilma jinten
 l-oħra titbiddel, minnuflih is-siġra
 tħoss l-egħruq tagħha
 jinxfu bil-ġhatx u bin-nirien jinħarqu.

Ja Wied Abbas dawk mewġek,
 ħfief iġġaddu bħalma jġġaddu ħsibijeti,
 u siekta jixbhū
 l-ħsieb moħbi ta' qalb qalila thewden
 li d-deni tħallu b'deni.
 Kemm ġnus tad-dinja ġew fil-gliegel tiegħek
 jisqu lill-iġmla? —
 Iżjed mill-weraq tax-xtut tiegħek f'ħarifa.

Jalla l-mewġ tiegħek kiebi,
 iswed bħal-linka jmur l-mewt iħabbar
 fuq l-ibħra kollha;
 jalla l-ixtut ta' ward u r-ramliet tiegħek
 irejħu saħta, intiena,
 bejta ta' sriep ikunu jekk il-ġawhra
 tal-baħbuħ dehbi
 ta' Maħnat (1) ma tiftaħx qalbha għal tnehidi.

Ja ziffa, ziffa ċkejġna,
 wassal mal-fwieħa tar-rebbiegħa tnehidi
 sa qalb Żulejma
 u għidilha li Bin Żafer qiegħed f'telfa;
 għidilha wkoll li l-ġħajta
 tiegħu wisq aqwa mill-ħoss tal-fawwara,
 minn dik ta' l-ajkli,
 minn dik ta' mitt miġruħ f'igbla qalb l-isqra.

A. CREMONA

(1) *Maħnat*. Isem ta' nisel Feniċ mogħti lil Paliermu.

Innu lil Sidtna Marija tal-Għar

(FIL-KUNVENT TA' S. DUMINKU TAR-RABAT)

Bħalma tfajjel bil-fehma li jaqla'
Jitlob xewqtu lil ommu fid-dar,
Aħna, wliedek li nemmnu fi Mħabbtek,
Niġu għandek, Madonna tal-Għar,

Għaliex nafu, o Marija, li jinbet
Ward il-Hajr kull fejn jirfsu riġlejk,
U Hajr tisser id-dahka ta' fommok,
Hlewwa tisser il-ħarsa t'għajnejk.

* * *

Meta xebba fil-għar minn ta' Betlem
Int sirt omm bla ma tlift l-ewwel ġieħ,
U sar ibnek dak Alla li ħalqek,
U rawk l-aṅġli demm sidrek tagħtiħ,
F'nofs ta' lejl kollu dija ta' kwiekeb
Stama' l-leħen ta' ħajr is-Smewwiet,
U fuq l-għera li nisslet il-ħitja
Ta' Riżq Alla ġew l-oġġna hlewwiet.

* * *

U qatt iżjed, Omm ħelwa Marija,
Ta' ħinietek ma nixfet il-għajn :
Kull min emmen u talab u tama
Sab ta' mħabbtek miftuħa d-dirgħajn :

Tixhdu Lourdes, jixhdu l-Għar fejn tas-Saħħa
Fawwar l-ilma mill-iebes ta' l-art,
Fejn ta' qalbek ftaħt beraħ is-satra,
Fejn it-Tempju tal-Għageb sawwart.

* * *

Għalhekk aħna li nafu kemm Alla
Ried iżejnek bil-qawwa, bil-ġieħ,
Biex minn idek fuq ġensna jitqassam
Tal-Ġid tiegħu kull għoti sabiħ,

Qalb in-niket ta' ħajja bla faraġ,
F'din is-sieġħa ta' biki, ta' mrrar,
B'emmina shiħa li titlob u titma
Niġu għandek, Madonna tal-Għar.

DUN KARM.

Tagħrif ta' Filologika

(ŻEMŻEM)

Meta nithaddtu aħna l-Maltin għandna d-drawwa ngħidu: "għandu minn żmien żemżem", mita rridu ngħidu li xi haġa ilha ġejja mill-qedem. Għalkemm fittixt qatt ma rnexxieli li nsib mnejn hi ġejja u xi tfigħer din il-kelma iżda l-lum naħseb li wasalt.

Naqraw fil-Ktieb tal-Ġenesi (XXI-9) illi l-ilsira Agar ġiet minn Abram imkeċċija ma' binha Ismael fix-xagħri u ma kellhiex hliet f'it ilma f'gild ta' haruf u xi hbiżżejn. Meta temmewhom kienu sejrin imutu bil-għatx; għalhekk talbu 'l Alla l-Imbierek biex jidhlor għalihom. U Huwa baġiatilhom Anglu li wriehom bir li kien fil-qrib. Dak ix-xagħri kien fil-Arabja Pehrea, in-naħa tal-Mecca u l-bir imsemmi "ta' Żemżem", sew sew kif aħna ngħidu l-kelma.

Naħseb immela u bir-raġun li dil-kelma hallewhielna l-Għarab mita kienu jsaltu f'Malta u għalhekk hija waħda mill-eqdem kliem li għandna fi lsienna.

M. D. C.

X'ighid il-Malti

Kien tant bard li kulhadd beda jcekccek snienu.

Mar l-Amerka u Alla m'għamlu, għax hadd ma sema' b'aħbaru.

Il-kelb għamel għalih u gidmu.

Il-borma min iħawwarha jkun jaf x'fiha.

Jien naf il-borom tiegħek, u nista' ngħidlek li xejn m'huma sbieħ.

Il-borma tal-gara xxommha tfuħ.

Il-kelb il-mismut, kull ilma jaħsbu mishun.

Iż-żwieġ hi rabta bil-lsien li ma tħolliex bis-snien, u għalhekk xejn mhu rabta ċoff.

Għandek għajnejk ikbar minn żaqkek.

Żaqqu ma' dahru għax ilu ma jiekol xi erbat ijiem.

Dak ix-xiħ li qed tara hemm, hu għama iżraq.

G. Z. A.

L-Għanja tal-Mewg

Nofroġh u nogħla
mal-blat nitbewwes
f'waqtiet ta' hena
taħt dawl ix-xemx,
u qalb il-ħofor
gol-art inkewwes
bil-fidda tilgħab,
gmiel bħalu m'hemmx.

Jien ngħid għaliya
l-oħla għaxxa tiegħi
meta jitbandlu
helwin u sbieħ
dghajjes bil-qtajja'
imħaddna miegħi
bil-qluġh miftuħa
mexjin mar-riħ.

Daqqiet xi għanja
nismagħha ġejja
maż-żiffa bierda,
ma nafx imnejn,
għanja ta' mħabba
li tibq' għaddejja,
għanja mbikkija
li ddub fix-xejn.

Min jaf f'dik l-għanja
ta' qalb maqsuma,
li smajt titniegħed
ma' għjieb in-nhar,
kemm biki tiġbor
ta' ħajja nxuma,
xewqat li ġġarrfu,
holm l'issa tar.

Hekk din il-ħajja :
ftit dawl ta' mħabba,
seher li jhenni,
hlewwa tghaxxik;
dlonk taqa' d-dalma
tal-hemm li jxabba':
hemm, għawg u niket
merfugħa għalik.

Ħajti bħal ħajtek
tidħak sabiħa
taħt qamar mimli
f'sema tan-nir;
mhux hekk għal dejjem
f'nagħsa xaxxieħa
bla qilla ħajti
ngħaddi ħarir.

Nisma' r-riħ jobrom,
jaħtafni miegħu,
b'saħħa jimlieni,
nogħla tghidx kemm,
bħal tfajjel ckejken
merfugħ fi driegħu,
jimxi u jsuqni
'l hinn 'l hawn u 'l hemm.

Tghidlix, ja bniedem,
qalbi ħażina
meta tarani
nilgħab biġ-ġfien;
Tghidlix imghaddab :
"Mur u ħallina !"
Tixtieqni nieqaf?
Kif nista' jien ?

Ir-riħ isuqni
b'qawwa moħbija :
hu li jdeffisni
f'taqbidiet qliel ;
tghib minn ġo ruħi
tas-sliem id-dija,
tmut minn fuq wiċċi
d-daħka ta' gmiel.

Jien ma rridx ħsara;
inħobb nitbewwes
mal-blat u nofroġh
taħt dawl ix-xemx,
u qalb il-ħofor
gol-art inkewwes
bil-fidda tilgħab,
gmiel bħalu m'hemmx.

GUZE CHETCUTI

“Lehen is-Sewwa”

u l-Ortografija tagħna

Ma nistgħux ma nifirhux meta naqraw li “Lehen is-Sewwa” mill-1 ta’ April ser jibda jinqeda bl-ortografija tagħna. Infossu rwieħna ferħana u, biex ngħiduha wkoll, kburi fl-istess hin li l-ortografija tagħna—l-ortografija tal-“Għaqda”—li, tul haġġitha, min jaf kemm rat tfixkil u bsaten fir-roti, issa tinsab imxerrda ma’ kullimkien: insibuha mgħallma fl-iskejjel, elementari, sekondarji, u fl-Università; insibuha fil-Pastoralijiet, maħruġin mill-Arċisqof Isqof ta’ Malta u mill-Isqof ta’ Għawdex; insibuha fil-kotba, fir-rivisti u fil-gurnali li qed joħroġu; insibuha sa fil-kitba privata tan-nies li, sa f’itit taż-żmien ilu, anqas biss kienet biha imma li l-lum li bdew jingħallmuha, drawha u ma jkurbux lil biha. Ahna nifirhu xhin naraw b’liema mħabba u b’liema qawwa l-ortografija tagħna xenxlet għeruqha fil-hajja maltija.

Ta’ min iġib hawn taħt dak li “Lehen is-Sewwa” qal fil-harġa ta’ Marzu, 1941:

“Issa ċ-ċirkustanzi tbiddlu hafna favur l-ortografija tal-“Għaqda”: (a) iż-żgħażaġh li telgħin kollha tgħallmu jkurbu u jaqraw biha; (b) kull haġa li tiġi stampata hi miktuba biha; (ċ) dawki li kienet mdorrijin bl-ortografija antika l-lum naqsu jew draw ukoll dik il-għida.

“Għal dawn ir-raġunijiet dehrilna li l-għid ta’ kulhadd irid li ahna wkoll inbiddlu l-ortografija tagħna u dan nagħmluh għaliex naħsbu li b’hekk il-gurnal tagħna jista’ jaqdi aħjar il-missjoni tiegħu.”

Hix tassew rebħa kbira din għall-ortografija tagħna?

“Ġabra ta’ Qari Malti”

Bil-ħsieb li nkabbru u nxerrdu l-letteratura ta’ lsienna, u bit-tama kbira li l-ħidma tagħna tkun tiswa ta’ ġid fit-tiswir ta’ kultura letterarja tabilhaqq maltija, irridu nindaħlu għal biċċa xogħol imwiegħra daqs kemm sabiħa, u nagħtu f’idejn il-poplu Malti kotba miktubin bis-sengħa u mirquma bil-qawwa tal-ħsieb. Ma rridux li r-rumanz Malti jieqaf sa fejn wasal; irridu nkabbruh, immexxuh aktar ‘il quddiem u ngħallmuh lill-generazzjoni li tielgħa.

Taħt ir-ras “ĠABRA TA’ QARI MALTI” aħna biħsiebna nibdew noħorġu għadd ta’ rumanzi—rumanz kull tliet xhur—miktubin kif titlob is-sengħa. Għandna nittamaw li dawn il-kotba jkunu ta’ siwi u ta’ ġid għal ilsienna daqs kemm kienu l-kotba maħruġa mit-tabib Ġuże Bonniċi li. Alla jagħtih il-Ġenna, min jaf kemm ħadem u kemm ħabrek biex jarfa’ l-Ilsien Malti mit-tajn tal-għajb u tat tkazbir.

Imma biex il-ħsieb tagħna jseħħ kif nixtequh, neħtieġu l-għajjnuna tal-qarrejja u tal-kittieba.

KOTBA OHRA

Minbarra r-rumanzi, għandna ħsieb ukoll li ‘l quddiem noħorġu *kotba tal-poeżija* miktuba mill-aħjar poeti tagħna; *drammi* u *kotba ta’ tagħlim*, uħud minnhom maqluba minn ilsna barranija.

Ma kont qatt nasal li nagħmel dan il-ħsieb u nidhol għal biċċa xogħol bħal din li kieku ma kienx it-taħbit li tħabtat u l-għajjnuna finanzjarja li wegħidni s-Sur A. Saliba li ser ikun l-Editor tal-“Ġabra ta’ Qari Malti”.

ŻEWĠ EDIZZJONIJIET

Il-“Ġabra” ser ikun fiha *żewġ edizzjonijiet*: waħda rħisa u l-oħra *de luxe*. L-edizzjoni rħisa tkun imqassma f’faxxikli tas-16-il paġna l-wieħed li joħorġu darba fil-ġimgħa—1d. kull faxxiklu. L-edizzjoni *de luxe* tkun fi ktieb sħiħ, mitbugħ fuq karta tajba u illegat sabiħ. Kull ktieb jinbiegħ 1/6d. Ma għandniex xi ngħidu dawn il-kotba aħna nibdew noħorġuhom kemm-il darba l-abbonati jlahħqu għadd sabiħ. Mela fittxu ssieħbu f’din il-“Ġabra” u tkunu qed tagħmlu ġid lill-Malti u lil Malta.

Dawk li jixtiequ jissieħbu u dawk li jridu xi tagħrif iehor dwar il-“Ġabra ta’ Qari Malti” għandhom jiktbu:

Lis-Sur Anton Saliba,

Editor tal-“Ġabra ta’ Qari Malti”

Popular Printing Press,

142, Strait Street, il-Belt.

ĠUŻÈ CHETCUTI

Il-kobor tal-Lsien Malti juri
l-kobor ta' art twelidna; it-tnejn
mexjin lejn il-quċcata ta' l-ogħla
għieh u ta' l-akbar rebħa.

Direttur : Mons. Dun KARM PSAILA

Asst. Direttur : Ġużè Chetcuti

Hlas 1/6 fis-sena. Ktieb wiehed -/6

**Kull xorta ta' kitba tinbaghat lil
Ġużè Chetcuti, "Marnet", 133, Triq
Żabbar, Raħal il-Ġdid.**

**Dak li hu hlas tar-rivista jinbaghat
lill-Avukat A. Buttigieg, B.A., LL.D.
266, Triq San Ġejtanu, Hamrun
jew lil K. Buttigieg, Empire Press,
Il-Belt mal hlas tinghata l-irċevuta.**